

दिलि थिये थी अधीर (४१)

ओ जीवन जो साथी ओ बाल संघाती
दे दर्शन जो दानु दिलि थिये थी अधीर
मुंहिजा करुणा निधान दिलि थिये थी अधीर॥
तुंहिजा चरण कमल मुंहिजे साह जो सम्बलु
दे दर्शन जो दानु दिलि थिये थी अधीर॥

राति दींहां मां वेठी निहारियां तुंहिजी वाट प्यारा
छा खां साजन अथई भुलायो गुज़िरन दुखिया दिहाड़ा
ओ समरथ साईं सठी थिये न जुदाई—दे दर्शन॥ १॥

मृत्यु लोक जी मरुभूमि में हा हा हेखिली घारियां
कूंज जियां कुरलाए स्वामी हर हर हंजूं हारियां
बृह बाहि बरे न थी नाथ ठरे—दे दर्शन॥ २॥

चरण कमल खे चम्बुड़ी चम्बुड़ी यात्रा हीय निबाहियां
तुंहिजे प्यार बिना प्रीतम कुछु भी ब्रियो न चाहियां
करि हाणे क्यासु बुधां वचन विलास—दे दर्शन॥ ३॥

तुंहिजे कुशल कल्याण लाइ कामिल देवियूं देव मनायां
राति दींहां रुअंदे रुअंदे गुण तुंहिजा ही गायां
चिर जीउ मुंहिजा राम मुंहिजे अखियुनि जा आराम
—दे दर्शन॥ ४॥

दर्शन सां तुंहिजे ओ दिलबर धन्यु जन्म ही थींदो
सारे बृज जो पतो पतो मूं खे अची वाधाई दींदो
मुंहिजा आनंद कंद मिठा मैगसि चंद्र—दे दर्शन॥ ५॥